

## طنز و مزاح

طنز و مزاح، ادب میں باقاعدہ کوئی صنف نہیں ہے بلکہ بیان کے ایک اسلوب کا نام ہے۔ اردو ادب میں طنز و مزاح کو عموماً اظہار کا ایک ہی اسلوب سمجھ لیا جاتا ہے لیکن دراصل ایسا نہیں ہے۔ طنز اور مزاح دونوں کی الگ الگ پہچان ہے۔ یہ ضرور ہے کہ اردو کے بیشتر لکھنے والوں نے طنز و مزاح کو ایک مرکب کے طور پر پیش کیا ہے اس لیے دونوں کو ایک ہی سمجھا جانے لگا۔

اردو ادب میں طنز و مزاح کی روایت بہت پرانی ہے۔ جعفر زئی کو اردو طنز و مزاح کا پہلا نمائندہ شاعر کہا جاتا ہے۔ وہ سترھویں صدی کے ایک باغی شاعر تھے۔ ان کے مزاح میں پھلڑ پین نمایاں ہے۔ اٹھارویں صدی میں میر اور سودا کے یہاں بھی جو یہ انداز ملتا ہے۔ طنز و مزاح کے اعلیٰ ترین نمونے سب سے پہلے ہمیں سودا کے یہاں اور اس کے بعد 19 ویں صدی میں غالب کے یہاں دکھائی دیتے ہیں۔ اس روایت کو سب سے زیادہ ترقی منشی سجاد حسین کے اخبار ”اودھ پنچ“ کے ذریعے ملی۔ سیاسی اور معاشرتی طنز کو ”حلقہ اودھ پنچ“ نے غیر معمولی ترقی دی۔ شاعری میں طنز و مزاح کے لحاظ سے سب سے بڑا نام اکبر الہ آبادی کا ہے۔ نثر میں منشی سجاد حسین کے علاوہ پنڈت رتن ناتھ سرشار کا نام خاص اہمیت رکھتا ہے۔

20 ویں صدی کے نثر نگاروں میں طنز و مزاح کی روایت جن لوگوں نے آگے بڑھائی ہے ان میں فرحت اللہ بیگ، رشید احمد صدیقی، مرزا عظیم بیگ چغتائی، پطرس بخاری، شوکت تھانوی، ملا رموزی، کنھیا لال کپور، ابن انشا، شفیق الرحمن، فکر تونسوی، مشفق خواجہ، یوسف ناظم، کرنل محمد خاں اور مجتبیٰ حسین وغیرہ معروف ہیں۔ موجودہ دور میں اردو طنز و مزاح کا سب سے بڑا نام مشتاق احمد یوسفی کا ہے۔

## کنھیا لال کپور

1910 تا 1980



کنھیا لال کپور لاہور میں پیدا ہوئے۔ وہیں اعلیٰ تعلیم حاصل کی اور انگریزی کے استاد مقرر ہو گئے۔ ملک کی تقسیم کے بعد ہندوستان آ گئے۔ یہاں گورنمنٹ کالج، موگا (پنجاب) میں پرنسپل کے عہدے پر فائز ہوئے اور یہیں ان کی وفات ہوئی۔ وہ ہندوستان آنے سے پہلے ہی مشہور ہو چکے تھے۔ انھوں نے اپنے بعض مضامین میں خاص طرح کی نثر اور شاعری کے علاوہ کئی عام انسانی رویوں کو طنز کا نشانہ بنایا ہے۔ انھیں پیروڈی لکھنے میں خاص مہارت حاصل تھی۔ طنز و مزاح ان کا خاص میدان ہے۔

”لوک نشتر“، ”بال و پر“، ”نرم گرم“، ”گرد کارواں“، ”نازک خیالیاں“، ”نئے شگوفے“، ”سنگ و خشت“، ”چنگ و رباب“، ”شیشہ و تیشہ“ اور ”کامرڈ شیخ چلی“ ان کی مشہور کتابیں ہیں۔ کنھیا لال کپور سماجی ناہمواریوں کی بہت جاندار تصویریں پیش کرتے ہیں جن میں ایک احتجاجی پہلو بھی ہوتا ہے۔ اپنے طنز کو آزمانے میں وہ کسی رورعایت کے قائل نہیں ہیں۔ شاید اسی لیے ان کے طنز و مزاح میں جرأت اور بے باکی ان کی خاص پہچان ہے۔ ان کے کئی انشائیے بہت مقبول ہوئے، جن میں برج بانو، گھریا داتا ہے، زندہ باد، اردو افسانہ نویسی کے چند نمونے، مقبول عام فلمی سین، چار ملنگوں کی داستان، چوہٹ راجا سبز باغ اور جانشین خاص طور پر قابل ذکر ہیں۔ اس کتاب میں کنھیا لال کپور کا جو مضمون شامل ہے اس میں انھوں نے جدید شاعری اور خاص طور پر آزاد شاعری کو لطیف طنز کا نشانہ بنایا ہے۔ غالب کے ساتھ مجلس میں شریک سبھی شاعر، کنھیا لال کپور کے مشہور اور معتبر ہم عصر ہیں مگر انھوں نے غالب کے ذریعے ان کی شاعری میں پوشیدہ مزاحیہ پہلو واضح کر کے پڑھنے والوں کے لیے دل چسپی کا سامان فراہم کیا ہے۔



5257CH14

## غالب جدید شعرا کی ایک مجلس میں

(دور جدید کے شعرا کی ایک مجلس میں مرزا غالب کا انتظار کیا جا رہا ہے۔ اس مجلس میں تقریباً تمام جلیل القدر شعرا تشریف فرما ہیں۔ مثلاً م ن ارشد، ہیراجی، ڈاکٹر قربان حسین خالص، میاں رفیق احمد خوگر، راجہ مہر علی خاں، پروفیسر غیظ احمد غیظ، بکرماجیت ورما، عبدالحی نگاہ وغیرہ وغیرہ۔ یکا یک مرزا غالب داخل ہوتے ہیں۔ ان کی شکل و صورت بعینہ وہی ہے جو مولانا حالی نے یادگار غالب میں بیان کی ہے، ان کے ہاتھ میں دیوان غالب کا ایک نسخہ ہے۔ تمام شعرا کھڑے ہو کر آداب بجالاتے ہیں)



غالب : حضرات میں آپ کا نہایت شکر گزار ہوں کہ آپ نے مجھے جنت میں دعوت نامہ بھیجا اور اس مجلس میں مدعو کیا۔ میری مدت سے آرزو تھی کہ دور جدید کے شعرا سے شرفِ نیاز حاصل کروں۔

ایک شاعر : یہ آپ کی ذرہ نوازی ہے وگرنہ:  
وہ آئیں گھر میں ہمارے خدا کی قدرت ہے  
کبھی ہم ان کو کبھی اپنے گھر کو دیکھتے ہیں

- غالب : رہنے بھی دیجیے، اس بے جا تعریف کو، من آنم کہ من دائم
- دوسرا شاعر : تشریف رکھیے گا۔ کہیے جنت میں خوب گزرتی ہے؟ آپ تو فرمایا کرتے تھے ہم کو معلوم ہے جنت کی حقیقت لیکن۔
- غالب : بھئی جنت بھی خوب جگہ ہے جب سے وہاں گیا ہوں، ایک شعر بھی موزوں نہیں کر سکا۔
- دوسرا شاعر : تعجب ہے۔ جنت میں آپ کو کافی فراغت ہے اور پھر ہر ایک چیز میسر ہے۔ پیٹنے کو شراب، انتقام لینے کو پری زاد— اور اس پر یہ فکر کوسوں دور کہ:
- آپ کا بندہ اور پھروں ننگا آپ کا نوکر اور کھاؤں ادھار
- باد جو داس کے آپ کچھ لکھ...
- تیسرا شاعر : (بات کاٹ کر) سنائیے اقبال کا کیا حال ہے؟
- غالب : وہی جو اس دنیا میں تھا۔ دن رات خدا سے لڑنا جھگڑنا، وہی پرانی بحث:
- مجھے فکرِ جہاں کیوں ہو جہاں تیرا ہے، یا میرا
- پہلا شاعر : میرے خیال میں وقت کافی ہو گیا ہے، اب مجلس کی کارروائی شروع کرنی چاہیے۔
- دوسرا شاعر : میں کرسی صدارت کے لیے جناب م ن ارشد کا نام تجویز کرتا ہوں۔
- تیسرا شاعر : اور میں تائید کرتا ہوں۔
- (ارشد صاحب کرسی صدارت پر بیٹھنے سے پہلے حاضرین مجلس کا شکریہ ادا کرتے ہیں)
- م ن ارشد : میرے خیال میں ابتدا مرزا کے کلام سے ہونی چاہیے..... میں نہایت ادب سے مرزا موصوف سے درخواست کرتا ہوں کہ اپنا کلام پڑھیں۔
- غالب : بھئی جب ہمارے سامنے شمع لائی جائے گی تو ہم بھی کچھ پڑھ کر سنادیں گے۔
- م ن ارشد : معاف کیجیے گا۔ مرزا اس مجلس میں شمع وغیرہ کسی کے سامنے نہیں لائی جائے گی۔ شمع کے بجائے یہاں پچاس کینڈل پاور کالیمپ ہے، اس کی روشنی میں ہر ایک شاعر اپنا کلام پڑھے گا۔
- غالب : بہت اچھا صاحب تو غزل سننے گا۔

- باقی شعرا : ارشاد۔
- غالب : عرض کیا ہے:
- خط لکھیں گے گرچہ مطلب کچھ نہ ہو  
ہم تو عاشق ہیں تمہارے نام کے  
(باقی شعرا ہنستے ہیں۔ مرزا حیران ہو کر ان کی جانب دیکھتے ہیں)
- غالب : اجی صاحب یہ کیا حرکت ہے؟ نہ داد نہ تحسین اس بے موقع خندہ زنی کا مطلب؟
- ایک شاعر : معاف کیجیے گا مرزا ہمیں یہ شعر کچھ بے معنی سا معلوم ہوتا ہے۔
- غالب : بے معنی؟
- ہیراجی : دیکھیے نا مرزا، آپ فرماتے ہیں خط لکھیں گے گرچہ مطلب کچھ نہ ہو۔ اگر مطلب کچھ نہیں تو خط لکھنے کا فائدہ ہی کیا، اگر آپ صرف معشوق کے نام ہی کے عاشق ہیں تو تین پیسے کا خط برباد کرنا ہی کیا ضرور، سادا کاغذ پر اس کا نام لکھ لیجیے۔
- ڈاکٹر قربان حسین خالص : میرے خیال میں اگر یہ شعر اس طرح لکھا جائے تو زیادہ موزوں ہے۔
- خط لکھیں گے کیونکہ چھٹی ہے ہمیں دفتر سے آج  
اور چاہے بھیجنا ہم کو پڑے بیرنگ ہی  
پھر بھی تم کو خط لکھیں گے ہم ضرور  
چاہے مطلب کچھ نہ ہو  
جس طرح سے میری اک اک نظم کا  
کچھ بھی تو مطلب نہیں  
خط لکھیں گے کیونکہ الفت ہے ہمیں  
میرا مطلب ہے محبت ہے ہمیں  
یعنی عاشق ہیں تمہارے نام کے
- غالب : یہ تو اس طرح معلوم ہوتا ہے جیسے آپ میرے اس شعر کی ترجمانی کر رہے ہیں۔

بک رہا ہوں جنوں میں کیا کیا کچھ  
کچھ نہ سمجھے خدا کرے کوئی

ہیراجی : جنوں! جنوں کے متعلق مرزا میں نے کچھ عرض کیا ہے اگر اجازت ہو تو کہوں۔

غالبؔ : ہاں ہاں بڑے شوق سے

ہیراجی : جنوں ہوا جنوں ہوا

مگر کہاں جنوں ہوا

کہاں ہوا وہ کب ہوا

ابھی ہوا یا اب ہوا

نہیں ہوں میں یہ جانتا

مگر جدید شاعری

میں کہنے کا جو شوق ہے

تو بس یہی ہے وجہ کہ

دماغ میرا چل گیا

یہی سبب ہے جو مجھے

جنوں ہوا جنوں ہوا

غالبؔ : (ہنسی کو روکتے ہوئے) سبحان اللہ کیا برجستہ اشعار ہیں۔

من ارشد : اب مرزا غزل کا دوسرا شعر فرمائیے

غالبؔ : میں اب مقطع ہی عرض کروں گا، کہا ہے:

عشق نے غالبؔ ناکتا کر دیا

ورنہ ہم بھی آدمی تھے کام کے

عبداللہ نگاہ : گستاخی معاف مرزا۔ اگر اس شعر کا پہلا مصرع اس طرح لکھا جاتا تو ایک بات پیدا ہو جاتی۔

غالبؔ : کس طرح؟

عبدالحی نگاہ : عشق نے، ہاں ہاں تمہارے عشق نے  
عشق نے سمجھے؟ تمہارے عشق نے

مجھ کو ناکم کر دیا

اب نہ اٹھ سکتا ہوں میں

اور چل تو سکتا ہی نہیں

جانے کیا بکتا ہوں میں

یعنی ناکم کر دیا

اتنا تمہارے عشق نے!

گرتا ہوں اور اٹھتا ہوں میں

اٹھتا ہوں اور گرتا ہوں میں

یعنی تمہارے عشق نے

اتنا ناکم کر دیا

غالب : (ظنراً) بہت خوب بھی غضب کر دیا۔

غیظ احمد : اور دوسرا مصرع اس طرح لکھا جاسکتا ہے:

جب تک نہ مجھ کو عشق تھا

تب تک مجھے کچھ ہوش تھا

سب کام کر سکتا تھا میں

اور دل میں میرے جوش تھا

اس وقت تھا میں آدمی

اور آدمی تھا کام کا

لیکن تمہارے عشق نے

مجھ کو ناکم کر دیا

- غالبؔ : واللہ کمال ہی تو کر دیا۔ بھئی اب آپ لوگ اپنا کلام سنائیں۔
- من ارشد : اب ڈاکٹر قربان حسین خالص جو جدید شاعری کے امام ہیں، اپنا کلام سنائیں گے۔
- ڈاکٹر خالص : اجی ارشد صاحب میں کیا کہوں اگر میں امام ہوں تو آپ مجتہد ہیں۔ آپ جدید شاعری کی منزل ہیں اور میں سنگِ میل، اس لیے آپ اپنا کلام پہلے پڑھیے۔
- من ارشد : توبہ توبہ اتنی کسرِ نفسی، اچھا اگر آپ مصرعیں تو میں ہی اپنی نظم پہلے پڑھتا ہوں، نظم کا عنوان ہے ”بدلہ“ عرض کیا ہے:

آمری جان مرے پاس آنکھیں کے قریب  
جس کے آغوش میں یوں ناچ رہے ہیں شعلے  
جس طرح دور کسی دشت کی پہنائی میں  
رقص کرتا ہو کوئی بھوت کہ جس کی آنکھیں  
کرم شب تاب کی مانند چمک اٹھتی ہیں  
ایسی تشبیہ کی لذت سے مگر دور ہے تو  
تو کہ اک اجنبی انجان سی عورت ہے جسے  
رقص کرنے کے سوا اور نہیں کچھ آتا  
اپنے بے کار خدا کے مانند  
دو پہر کو جو کبھی بیٹھے ہوئے دفتر میں  
خود کشی کا مجھے یک لخت خیال آتا ہے  
میں پکارا ٹھتا ہوں یہ جینا بھی ہے کیا جینا  
اور چپ چاپ درتچے میں سے پھر جھانکتا ہوں  
آمری جان مرے پاس آنکھیں کے قریب  
تا کہ میں چوم ہی لوں عارضِ گلغام ترا  
اور اربابِ وطن کو یہ اشارہ کر دوں



اس طرح لیتا ہے اغیار سے بدلہ شاعر  
 اور شب عیش گزر جانے پر  
 بہر جمع درم و دام نکل جاتا ہے  
 ایک بوڑھے سے تھکے ماندے سے رہوار کے پاس  
 چھوڑ کر بستر سنبھال و سمور

(نظم سن کر سامعین پر وجد کی حالت طاری ہو جاتی ہے۔ ہیراجی یہ کہتے ہوئے سنائی دیتے ہیں۔ یہ نظم اس  
 صدی کی بہترین نظم ہے بلکہ میں کہوں گا کہ اگر ایک طرح سے دیکھا جائے تو اس میں انگیٹھی بھوت اور دفتر  
 تہذیب و تمدن کی مخصوص الجھنوں کے حامل ہیں — حاضرین ایک دوسرے کو معنی خیز نظروں سے دیکھتے  
 ہوئے زیر لب مسکراتے ہیں۔)

- عالب : ارشد صاحب معاف کیجئے گا آپ کی یہ نظم کم از کم میرے فہم سے تو بالاتر ہے۔  
 غیظ احمد غیظ : یہ صرف ارشد ہی پر کیا منحصر ہے، مشرق کی جدید شاعری ایک بڑی حد تک مبہم اور ادراک سے بالاتر ہے۔  
 م ن ارشد : مثلاً میرے ایک دوست کے اس شعر کو لیجئے:  
 پاپوش کی کیا فکر ہے دستار سنبھالو  
 پایاب ہے جو موج گزر جائے گی سر سے  
 غالب : (شعر کو دہرا کر) صاحب سچ تو یہ ہے کہ اگرچہ اس شعر میں سر اور پیر کے الفاظ شامل ہیں مگر باوجود ان کے  
 اس شعر کا نہ سر ہے نہ پیر۔  
 م ن ارشد : اجی چھوڑیئے اس حرف گیری کو آپ اس شعر کو سمجھے ہی نہیں مگر خیر اس بحث میں کیا رکھا ہے۔ کیوں نہ اب  
 ڈاکٹر قربان حسین خالص سے درخواست کی جائے کہ اپنا کلام پڑھیں۔  
 ڈاکٹر خالص : میری نظم کا عنوان ہے ”عشق“، عرض کیا ہے:  
 عشق کیا ہے؟  
 میں نے اک عاشق سے پوچھا  
 اس نے یوں رو کر کہا

عشق اک طوفان ہے

عشق اک سیلاب ہے

عشق ہے اک زلزلہ

شعلہ جو الہ — عشق

عشق ہے پیغامِ موت

غالب : بھئی یہ کیا مذاق ہے، نظم پڑھیے مشاعرے میں نثر کا کیا کام؟

ڈاکٹر خالص : (جھنجھلا کر) تو آپ کے خیال میں یہ نثر ہے! یہ ہے آپ کی سخن فہمی کا عالم؟ اور فرمایا تھا آپ نے:

ہم سخن فہم ہیں غالب کے طرفدار نہیں

غالب : میری سمجھ میں تو نہیں آیا کہ کس قسم کی نظم ہے نہ ترنم نہ قافیہ نہ ردیف۔

ڈاکٹر خالص : مرزا صاحب۔ یہی تو جدید شاعری کی خصوصیت ہے۔ آپ نے اردو شاعری کو قافیہ اور ردیف کی فولادی

زنجیروں میں قید کر رکھا تھا۔ ہم نے اس کے خلاف جہاد کر کے اسے آزاد کیا اور اس طرح اس میں وہ اوصاف

پیدا کیے ہیں جو محض خارجی خصوصیات سے کہیں زیادہ اہم ہیں۔ میری مراد رفعتِ تخیل، تازگی افکار اور

ندرتِ فکر سے ہے۔

غالب : رفعتِ تخیل کیا خوب، کیا پرواز ہے؟

میں نے ایک عاشق سے پوچھا اس نے یوں رو کر کہا

ڈاکٹر خالص : (چڑ کر) عاشق رو کر نہیں کہے گا تو کیا قہقہہ لگا کر کہے گا؟ مرزا آپ یہ بھی نہیں جانتے کہ عشق اور رونے میں

کتنا گہرا تعلق ہے۔

غالب : مگر آپ کو قافیہ اور ردیف ترک کرنے کی ضرورت کیوں پیش آئی۔

رقتی احمد خوجا : اس کی وجہ مغربی شعرا کا تنوع نہیں بلکہ ہماری طبیعت کا فطری میلان ہے جو زندگی کے دوسرے شعبوں کی

طرح شعر و ادب میں بھی آزادی کا بوجھ ہے، اس کے علاوہ دورِ جدید کی روح انقلاب، کشمکش، تحقیق، تجسس،

تعقل پرستی اور جدوجہد ہے۔ ماحول کی اس تبدیلی کا اثر ادب پر ہوا ہے اور میرے اس نکتے کو تھیکرے نے

بھی اپنی کتاب ”وینٹی فیئر“ میں تسلیم کیا ہے۔ اس لیے ہم نے محسوس کیا کہ قدیم شاعری ناقص ہونے کے علاوہ

روح میں وہ لطیف کیفیت پیدا نہیں کر سکتی جو مثال کے طور پر ڈاکٹر خالص کی شاعری کا جوہر ہے۔ قدیم شعرا اور جدید شعرا کے ماحول میں زمین و آسمان کا فرق ہے۔ قدیم شعرا بقول مولانا آزاد حسن و عشق کی حدود سے باہر نہ نکل سکے۔ اور ہم جن میدانوں میں گھوڑے دوڑ رہے ہیں نہ ان کی وسعت کی کوئی انتہا ہے اور نہ ان کے عجائب و لطائف کا شمار۔

غالب : میں آپ کا مطلب نہیں سمجھا۔

من ارشد : شوگر صاحب یہ کہنا چاہتے ہیں کہ ہم ایک نئی دنیا میں رہتے ہیں۔ یہ ریڈیو ہوائی جہاز اور دھاکے سے پھٹنے والے بموں کی دنیا ہے۔ یہ بھوک بیکاری انقلاب اور آزادی کی دنیا ہے۔ اس دنیا میں رہ کر ہم اپنا وقت حسن و عشق، گل و بلبل، شیریں و فرہاد کے افسانوں میں ضائع نہیں کر سکتے۔ شاعری کے لیے اور بھی موضوعِ سخن ہیں جیسا کہ ہمارے ایک شاعر نے کہا ہے:

آج تک سرخ و سیدھیوں کے سائے کے تلے

آدم و حوا کی اولاد پہ کیا گزری ہے

موت اور زیست کی روزانہ صف آرائی میں

ہم پہ کیا گزرے گی، اجداد پہ کیا گزری ہے

یہ حسیں کھیت پھٹا پڑتا ہے جو بن جن کا

یہ ہراک سمت پُراسرار کڑی دیواریں

یہ بھی ہیں ایسے کئی اور بھی مضمون ہوں گے

راجہ مہر علی خاں : بہت خوب۔ یہ بھی ہیں ایسے کئی اور بھی مضمون ہوں گے، ایسے ہی مضامین میں سے ایک مضمون ”ڈاک خانہ“ ہے جو میری اس نظم کا، جو میں ابھی آپ کے سامنے پڑھوں گا موضوع ہے۔

غالب : ڈاک خانہ؟

راجہ مہر علی خاں : مرزا اس میں حیران ہونے کی کیا بات ہے۔ سنیے عرض کیا ہے:

ڈاک خانے کے ہے اندر آج اف کتنا ہجوم

ڈالنے لے کو خط کھڑے ہیں کس قدر اف آدمی

ان میں ہر اک کی تمنا ہے کہ وہ  
 ڈال کر جلدی سے خط یا پارسل  
 بھاگ کر دیکھے کہ اس کی سائیکل  
 ہے پڑی باہر جہاں رکھ کر اسے  
 ڈاک خانہ میں ابھی آیا تھا وہ خط ڈالنے  
 جارہے ہیں خط چہار اطراف کو  
 بمبئی کو، مصر کو، لندن کو، کوہ قاف کو  
 دیکھنا آئی ہے اک عورت لفافہ ڈالنے  
 کون کہتا ہے کہ اک عورت ہے یہ  
 یہ تو لڑکا ہے کسی کالج کا کہ  
 جس کے بال  
 خدو خال  
 اس قدر ملتے ہیں عورت سے کہ ہم  
 اس کو عورت کا سمجھتے ہیں بدل  
 اف ہماری الغرضیں  
 ہے مگر کس شخص کا یہ سب قصور  
 کیا نظر میری نہیں کرتی ہے کام  
 جھپٹا سا ہو گیا ہے شام کا  
 یا ہمارے ہے تمدن کا قصور  
 کہ ہمارے نوجواں  
 ڈاک خانے میں ہیں جب آتے لفافہ ڈالنے  
 اس قدر دیتے ہیں وہ دھوکا ہمیں

کہ نظر آتے ہیں ہم کو عورتیں

(زوروں کی داد دی جاتی ہے۔ ہر طرف سے مرجا بھی کمال کر دیا، کے نعرے بلند ہوتے ہیں۔ مرزا غالب

کی سراسیمگی ہر لمحہ بڑھتی جا رہی ہے)

اب میں ہندوستان کے مشہور شاعر پروفیسر غیظ سے درخواست کروں گا کہ وہ اپنے تازہ افکار سے ہمیں نوازیں۔

پروفیسر غیظ : میں نے تو کوئی نئی چیز نہیں لکھی۔

ہیراجی : تو پھر وہی نظم سنا دیجیے جو پچھلے دنوں ریڈیو والوں نے آپ سے لکھوائی تھی۔

پروفیسر غیظ : آپ کی مرضی ہے تو وہی سن لیجیے عنوان ہے ”لگائی“

فون پھر آیا دل زار نہیں، فون نہیں

سائیکل ہوگا، کہیں اور چلا جائے گا

ڈھل چکی رات اترنے لگا کھمبوں کا بخار

کمپنی باغ میں لنگڑانے لگے سرد چراغ

تھک گیا رات کو چلا کے ہراک چوکیدار

گل کرو دامن افسردہ کے بوسیدہ داغ

یاد آتا ہے مجھے سرمہٴ دنبالہ دار

اپنے بے خواب گھر وندے ہی کو واپس لوٹو

اب یہاں کوئی نہیں کوئی نہیں آئے گا

(نظم کے دوران میں اکثر مصرعے دو دو بلکہ چار چار بار پڑھوائے جاتے ہیں اور پروفیسر غیظ بار بار

مرزا غالب کی طرف داد طلب نگاہوں سے دیکھتے ہیں۔ مرزا غالب مہبوت ہیں)

حضرات میرے خیال میں یہ کوئی عشقیہ نظم نہیں ہے بلکہ اس میں شاعر نے اینٹی فاشسٹ جذبے کو خوب نبھایا ہے۔

رفیق احمد : (سرگوشی کے انداز میں ہیراجی سے) بکواس ہے!

اب جناب بکرماجیت ورما سے استدعا کی جاتی ہے کہ اپنا کلام سنائیں

بکرماجیت ورما : میں نے حسب معمول کچھ گیت لکھے ہیں۔

غالبؔ : (حیران ہو کر) شاعر اب گیت لکھ رہے ہیں مرے اللہ دنیا کدھر کو جا رہی ہے۔  
بکرماجیت ورمہ : مرزا آپ کے زمانے میں گیت شاعری کی ایک باقاعدہ صنف قرار نہیں دیے گئے تھے۔ دور جدید کے شعرا نے انھیں ایک قابلِ عزت صنف کا درجہ دے دیا ہے۔

غالبؔ : جی ہاں ہمارے زمانے میں عورتیں، بھانڈ، میراثی یا اسی قماش کے اور لوگ، گیت لکھا کرتے تھے۔  
بکرماجیت ورمہ : پہلا گیت ”برہن کا سندلیس“ عرض کیا ہے:

اڑ جا دیس بدلیس رے کوئے اڑ جا دیس بدلیس  
سن کر تیری کائیں کائیں۔

غالبؔ : خوب، سن کر تیری کائیں کائیں!  
بکرماجیت ورمہ : عرض کیا ہے:

سن کر تیری کائیں کائیں  
آنکھوں میں آنسو بھرا آئیں  
بول یہ تیرے من کو بھائیں  
مت جانا پردلیس رے کوئے اڑ جا دیس بدلیس

من ارشد : بھئی کیا اچھوتا خیال ہے پنڈت صاحب میرے خیال میں ایک گیت آپ نے کبوتر پر بھی لکھا تھا وہ بھی مرزا کو سنا دیجیے۔

بکرماجیت ورمہ : سینے پہلا بند ہے:

بول کبوتر بول  
دیکھو کونلیا کوک رہی ہے  
من میرے ہوک اٹھی ہے  
کیا تھکبو بھی بھوک لگی ہے  
بول غمغموں بول کبوتر  
بول کبوتر بول

باقی شعرا : (ایک زبان ہو کر) بول کبوتر بول، بول کبوتر بول  
(اس اثنا میں مرزا غالب نہایت گھبراہٹ اور سر اسیبگی کی حالت میں دروازے کی طرف دیکھتے ہیں)

بکرماجیت و رما : اب دوسرا بند سنیے:

بول کبوتر بول

کیا میرا ساجن کہتا ہے

کیوں مجھ سے روٹھا رہتا ہے

کیوں میرے طعنے سہتا ہے

بھید یہ سارے کھول کبوتر

بول کبوتر بول

باقی شعرا : (ایک زبان ہو کر) بول کبوتر بول، کبوتر بول، کبوتر بول  
(اس شور و غل کی تاب نہ لاتے ہوئے میاں رقیق احمد خوگر اور عبدالحی نگاہ کے سنانے کی باری آنے سے پہلے  
ہی مرزا غالب، بھاگ کر کمرے سے باہر نکل جاتے ہیں)

(کنھیا لال کپور)

مشق

لفظ و معنی

جلیل القدر : بڑی شان والا، نہایت معزز  
یعینم : ہو بہ ہو  
مدعو کرنا : دعوت دینا

- شرف نیاز : کسی محترم یا بزرگ شخص کو دیکھنے یا اس سے ملنے کا اعزاز، کسی بزرگ کی خدمت میں  
حاضری دینا
- من آئم کہ من دائم : ”میں کیا ہوں یہ میں جانتا ہوں“، تعریف کے جواب میں اپنی عاجزی ظاہر کرنے کے  
لیے کہتے ہیں
- فراغت : فرصت، چھٹکارا
- خندہ زنی : ہنسی اڑانا
- موزوں : مناسب
- برجستہ : رواں، چست درست، ڈھلا ہوا
- کسر نفسی : اپنے آپ کو کم تر ظاہر کرنا، عاجزی
- مجہد : اجتہاد کرنے والا، نئی بات پیدا کرنے والا، نئی راہ نکالنے والا
- کرم شب تاب : رات کو چمکنے والا کیڑا، جگنو
- یک لخت : اچانک، یک بہ یک
- عارض : گال، زخسار
- اغیار : غیر کی جمع، پرائے
- درم و دام : روپیہ پیسہ
- سنجاب : جنگلی جانور جس کی کھال ملائم بالوں والی ہوتی ہے، اس سے لباس تیار کیا جاتا ہے
- سمور : شمالی برفستان کا جانور جس کی کھال بہت نفیس ہوتی ہے جس سے پوشاک بنائی جاتی ہے
- وجد : سرمستی
- مہم : جس کا مطلب صاف نہ ہو، غیر واضح
- ادراک : عقل، فہم
- پاپوش : جوتا
- سخن فہم : شعر کی خوبیوں اور خامیوں کو سمجھنے والا



رفعتِ تخیل	:	خیالات کی بلندی، اُڑان
ندرتِ فکر	:	سوچ کا انوکھا پن
تنوع	:	تقلید، پیروی
میلان	:	جھکاؤ
بویا	:	تلاش کرنے والا
تعقلِ پرستی	:	عقلیت پرستی، صرف اسی بات کو تسلیم کرنا جسے عقل قبول کرتی ہو
صفِ آرائی	:	ایک قطار میں کھڑا ہونا، کسی کے خلاف مقابلے کی تیاری
کوہِ قاف	:	ایک پہاڑ جو ایشیائے کوچک کے شمال میں واقع ہے۔ مراد وہ جگہ جہاں آدمی کا گزرنہ ہو سکے۔ کوہِ قاف کی پریاں مشہور ہیں
خدوخال	:	شکل و صورت
غرش	:	پھسل جانا، غلطی
سراسیمگی	:	خوف، گھبراہٹ
دنبالہ	:	سرے یا کاجل کی لکیر
مہبوت	:	حیرت زدہ، حیران پریشان
اینٹی فاشسٹ	:	مذہبی تنگ نظری اور ظلم و جبر کی طاقتوں کے خلاف آواز اٹھانے والا
چھب	:	ناز و انداز، خوب صورتی
استدعا	:	درخواست، گزارش
میراثی	:	گانے بجانے والی ایک خاص قوم
اشنا	:	درمیان، بیچ

## غور کرنے کی بات

- کنھیا لال کپور کی یہ تحریر ایک خیالی مشاعرے کا منظر پیش کر رہی ہے، جس میں غالب بھی موجود ہیں، اور جدید دور کے کئی نمائندہ شعرا اپنا کلام سنارہے ہیں۔ کنھیا لال کپور نے ان شعرا کی مشہور نظموں کی اپنے مخصوص مزاحیہ انداز میں نقل اتاری ہے۔ اسے انگریزی میں 'پیروڈی' کہتے ہیں۔ مصنف نے شعرا کو جو نام دیے ہیں وہ ہمارے جدید شعرا کے ناموں سے ملتے جلتے ہیں، جیسے ن۔م۔راشد، میراجی، تصدق حسین خالد، اندرجیت ورما، راجہ مہدی علی خاں، فیض احمد فیض وغیرہ۔
- مصنف نے اس مضمون میں ایسی جدت پسندی کا مذاق اڑایا ہے جو توازن سے عاری ہو۔

## سوالات

1. غالب نے پہلا شعر کون سا سنایا اور کیا کہہ کر اس کا مذاق اڑایا گیا؟
2. م۔ن۔راشد کی نظم پر میراجی نے کیا تبصرہ کیا؟
3. ڈاکٹر خالص نے جدید شاعری کی کیا خصوصیات بتائی ہیں؟
4. بکرماجیت ورمانے جو کلام سنایا اس کا تعلق کس صنف سے ہے؟

## عملی کام

- اپنے اسکول میں تمثیلی مشاعرے کا اہتمام کیجیے۔
- اس مضمون میں شامل پانچ شعرا کے اصل نام لکھیے۔